

Сургъульчнр зуна амрлгъна цагт

Мана орн-нутгин кесг оли сургъульчнр болн пионермүд сургъулин джилән чиләчкән, зуна амрлгъан оли зусәр кедж бәяцхәнә. Зәрмнь пионерск лагерьт одцхана, зәрмнь туристск походт йовцхана, зәрмнь нам, аглгъ газр темцлдәд, селәнә эдл-ахун кәдлмшт нәкд болн, элгн-садндан гиич болдж амрцхана.

Мана Хальмг таньгъчин сургъульчнр амрлгъан бас тигджд оли зүсн хаалгъар кеджәцхәнә.

Яшалтинск районд 100 сургъульчнр ордг зуна оздоровительн площадк гарв. 8—10 классн сургъульчнр Ставрополн краяр эргджд туристск походт йовхмн. Целинн районд Троицк, Садовск дундин школмудт болн Ленинск долан джилин сургъулин школд өдртнь бәягъад, сөөднь хәрдж ирдг лагерьмүд гархмн.

Черноземельск районас хоёр әнъг сургъульчнр экскурст йовхмн. Теднә нег әнъгнь Волго-Дон каналар йовхмн, негнь Күмин голар эргджд йовхмн. Западн районд „Южный“ гидг совхозд нег пионерск лагерь гархмн. Башантинск дундин школд оздоровительн площадк бүрдджәнә. Советин йосн тогтснас нааран Западн районд юн кегдсинь болн цааранднь юн кегдхинь дасдж

медхин төлә, нег баг сургъульчнр район дотран экскурск кехмн. Нег баг сургъульчнр Кисловодск, Пятигорск, Ессентуки гидг курортсар болн Ростов балгъсар йовджд экскурск кехмн.

Төрскнә дән болдж йовх цагла, Краснодон гидг балгъснд комсомольчнр ягъджд фашистнрлә ноолджд, дәяч уулдвр үзүлснә туск „Молодая гвардия“ гидг музей оч хәләджд таньлдх нег багах классин сургъульчнр эн районас бас йовхмн.

Сталинград, Волго-Дон каналар экскурск кегъад Приютненск района 24 сургъульчнр ирцхәв. Ставропольск краяр эргджд 40 күн йовхмн. Кисловодск, Пятигорск, Ессентуки гидг курортсар тедн бас одцххмн. 107-ч болн 4-ч совхозмудар пионерск лагерьмүд секгдв. Приозерн района дундин школд болн Сухотинск долан джилә сургъулин школд оздоровительн площадк секгдв.

Ода кесг оли сургъульчнр селәнә эдл-ахун кәдлмшт орлцджд, ик нәкд-дөнъгән күргджд йовцхана. Колхозин болн совхозин кәдлмшт нәкд болсн деерән, селәнә эдл-ахун кәдлмшин дамшт эн сургъульчнр бийснь дасджана.

А. СЕМЕНОВА.